

अ.भा.से.(कार्य मुल्यांकन अहवाल) नियम,  
२००७ प्रमाणे भारतीय प्रशासन सेवेतील  
अधिकार्यांनी करून घ्यावयाच्या वैद्यकीय  
चाचण्या - अतिरिक्त चाचण्यांची प्रतिपूर्ती

महाराष्ट्र शासन  
सामान्य प्रशासन विभाग  
शासन निर्णय क्रमांक: भाप्रसे-२०१३/प्र.क्र. १०९/२०१३/९  
मंत्रालय, मुंबई ४०० ०३२  
तारीख: १५ सप्टेंबर, २०१४

**वाचा -सामान्य प्रशासन विभाग, शासन निर्णय क्रमांक: भाप्रसे - २०१३/प्र.क्र.१०९/२०१३/९, दिनांक  
०१.०२.२०१०**

**प्रस्तावना -**

अखिल भारतीय सेवा (कार्य मुल्यांकन अहवाल) नियम, २००७ हे नियम भारतीय प्रशासकीय सेवेतील अधिकार्यांसाठी सन २००७-०८ या वर्षापासून लागू करण्यांत आलेले आहेत. या नियमांप्रमाणे ४० वर्षावरील वयाच्या भा.प्र.से. अधिकार्यांनी त्यांच्या वैद्यकीय तपासण्या, ठरवून दिलेल्या नमुन्यात, प्रतिवर्षी करून घेणे बंधनकारक असून, त्यांचे वैद्यकीय तपासणीच्या अहवालाचा सारांश, वार्षिक कार्यमुल्यांकन अहवालासोबत जोडणे आवश्यक आहे. त्यानुसार महाराष्ट्र संवर्गातील संबंधित भा.प्र.से.अधिकार्यांनी करून घेतलेल्या विहित वैद्यकीय चाचण्यांच्या खर्चाची प्रतिपूर्ती संबंधित अधिकार्यांना अनुज्ञेय आहे. तथापि, आता शासनाच्या असे निदर्शनास आणण्यात आले आहे की, संबंधित अधिकारी, विहित केलेल्या वैद्यकीय चाचण्या करून घेण्यासाठी रुग्णालयात गेले असता, तपासणीअंती आवश्यकतेनुसार शासनाने विहित केलेल्या वैद्यकीय चाचण्यांव्यतिरिक्त काही अतिरिक्त वैद्यकीय चाचण्या करून घेण्याच्या सूचना वैद्यकीय अधिकार्यांकडून / रुग्णालयांकडून संबंधित भा.प्र.से. अधिकार्यांस देण्यात येत आहेत. सदर बाब आरोग्य विषयक असल्याने सूचित करण्यात आलेल्या वैद्यकीय चाचण्या करून घेणे संबंधित भा.प्र.से. अधिकार्यास आवश्यक ठरत आहे. ज्या भा.प्र.से. अधिका -यांनी वैद्यकीय अधिका-यांच्या सूचनेनुसार अतिरिक्त वैद्यकीय चाचण्या करून घेतल्या आहेत त्यांच्या खर्चाच्या प्रतिपूर्तीस रु. १०००/- मर्यादेच्या अधीन राहून शासनाची मंजूरी संदर्भाधीन शासन निर्णयान्वये देण्यात आलेली आहे. संदर्भाधीन शासन निर्णयानुसार देण्यात आलेली मंजूरी सन २०१० नंतर शासन आदेशानुसार भाप्रसे अधिकार्यांनी दरवर्षी केलेल्या वार्षिक वैद्यकीय चाचण्यासाठी देखील लागू करण्याचा प्रस्ताव शासनाच्या विचाराधीन होता.

**शासन निर्णय -**

शासनाने विहित केल्यानुसार, अखिल भारतीय सेवा (कार्य मुल्यांकन अहवाल) नियम, २००७ नुसार, वयाच्या ४० वर्षावरील भारतीय प्रशासकीय सेवेतील अधिकार्यांनी दरवर्षी करून घ्यावयाच्या

विहित वैद्यकीय चाचण्यांव्यतिरिक्त, वैद्यकीय तपासणीच्यावेळी संबंधित वैद्यकीय अधिकाऱ्यांनी / रुग्णालयाने काही अतिरिक्त वैद्यकीय चाचण्या करून घेण्याच्या लेखी सुचना दिल्यास, अशा सूचित केलेल्या अतिरिक्त वैद्यकीय चाचण्या करून घेण्यास शासन मान्यता देण्यात येत आहे.

२. अतिरिक्त वैद्यकीय चाचण्यांसाठी आवश्यक असलेली रक्कम संबंधित भा.प्र.से. अधिकाऱ्यांनी प्रथम स्वतः अदा करावी व त्याची प्रतिपूर्ती आपल्या कार्यालयाकडून मिळवावी. मात्र अशा अतिरिक्त वैद्यकीय चाचण्यांकरिता रु.१०००/- पर्यंत केलेल्या खर्चाचीच प्रतिपूर्ती अनुज्ञेय राहिल. त्यासाठी आवश्यक त्या अतिरिक्त वैद्यकीय चाचण्या त्या त्या वर्षी नियमित वैद्यकीय तपासणीसाठी शासनाने विहित केलेल्या खाजगी रुग्णालयातून अथवा शासकीय रुग्णालयातून करून घेणे आवश्यक राहिल.

३. यावरील खर्च संबंधित अधिकाऱ्यांच्या वेतन व भत्त्यासाठी लागू असलेल्या लेखाशिर्षाखाली खर्ची टाकण्यात यावा व तो त्या-त्या वर्षासाठीच्या मंजूर अनुदानातून भागविण्यात यावा.

४. सदर आदेश अतिरिक्त वैद्यकीय चाचण्यांच्या अनुषंगाने पुढील आदेश निर्गमित होईपर्यंत अंमलात राहतील.

५. सदर शासन निर्णय महाराष्ट्र शासनाच्या [www.maharashtra.gov.in](http://www.maharashtra.gov.in) या संकेतस्थळावर उपलब्ध करण्यात आला असून त्याचा संकेतांक २०१४०९१५१११७३५१८०७ असा आहे. हा आदेश डिजिटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

(सु.ह.उमराणीकर)

अवर सचिव, महाराष्ट्र शासन

प्रत,

१. महालेखापाल (लेखा व अनुज्ञेयता), महाराष्ट्र-१, मुंबई
२. महालेखापाल (लेखा परीक्षा), महाराष्ट्र-१, मुंबई
३. महालेखापाल (लेखा व अनुज्ञेयता), महाराष्ट्र-२, नागपूर
४. महालेखापाल (लेखा परीक्षा), महाराष्ट्र-२, नागपूर
५. अधिदान व लेखा अधिकारी, मुंबई
६. सर्व जिल्हा कोषागार अधिकारी,
७. महाराष्ट्र संवर्गातील ४० वर्षे वयावरील भारतीय प्रशासकीय सेवेतील सर्व अधिकारी,
८. संबंधित आहरण व संवितरण अधिकारी,
९. सर्व मंत्रालयीन विभाग / रोख शाखा,
१०. निवड नस्ती.